



23.08.2022

ወጊድ ንአሸባሪ ጎነጽ!

እቲ ኣብ ከተማ ጊሰን፣ ጀርመን፡ ኣብ 20 ነሓስ 2022 ኣብ ልዕሊ ኤርትራውያን ተሳተፍቲ ባህላዊ ምርኢት ዚተፈጸመ ውጡን መጥቃዕቲ፡ ሕግን ስርዓትን ዚገሃሱ፡ ብኹሉ በዓል ሰናይ ድሌትን ሓቀኛ ደላይ ፍትሕን ኤርትራዊ ኪኹነን ዚግብኡ አሸባሪ ጎነጽ ኢዩ። ብዛዕባቲ ዚተፈጸመ ጎነጽ ግቡእ ምርምር ተኸይዱ፡ እቶም ነቲ አሸባሪ ጎነጽ ዚወጡኑ፡ ዘጎሳጎሱ፡ ዚደገፉ፡ ዘሳለጡ ኩነ ዚፈጸሙ ሰባት፡ ብመሰረት ገበናውን ሲቪላውን ሕጊ ጀርመን ኪሕተቱ፡ ብብመጠን ክብደት ተግባራቶም፡ ሓላፍነት ናይቲ ኣብ ልዕሊ ሰላማውያን ተሳተፍቲ ዚተፈጸመ ጎነጽ መጥቃዕቲ ኪስከሙ ይግባእ።

እቲ ብስም ‘ተቓውሞ’ ንተቓውሞ ዘነውር ጎነጽ መጥቃዕቲ፣ ምስቲ ኣብ ኤርትራ ሃገርና ብኤርትራዊ ተግባራዊ ዓቕሚ ነቲ ምልካዊ ስርዓት ብምእላይ ደሞክራሲያዊ አክሲዮን ቅዋማዊ ምሕደራን ንምትካል ዚካየድ ፍትሓዊ ፖለቲካዊ ቃልሲ ዘይቃድ፡ ንስነት ኤርትራውያን ኣብ ዳያስፖራ ዚዘርግ፡ ንዕላማ ተጻባኢቲ ጓኖት ዘገልግል፡ ፋሉላዊ ዓመጽ ኢዩ። ነዞም ኣብ ዳያስፖራ እንነብር ኤርትራውያን፡ ተቓውሞ ይኹን ደገፍ ነቲ ዓመጽኛ ስርዓት፡ ኣብ ብሕታዊ ሕልናን ማሕበራዊ ንቕሓትን ዚምርኩስ ውልቃዊ መሰል ኢዩ። ኩይኑ ግን፡ ሕግን መሰል ካልኣትን ብዘኸብር ሰላማዊ አገባብ ኪግለጽ ይግባእ።

ምእላይ ውልቃዊ ስርዓት ብኤርትራዊ ሓይሊ ድሕነት ሃገርን ህዝብን ዘረጋግጽ፡ ንዓቢ ኣብዝሓ ህዝቢ ኤርትራ ኣብ ውሽጥን ኣብ ወጻኝን ዘርብሕ ምዕባል ስለ ዚኹን፣ ቀንዲ ፖለቲካዊ ስራሕ ቀጽሪ ደሞክራሲያዊ ተቓውሞ ተግባራዊ ዓቕሚ ህዝቢ ኤርትራ ምሕያል ኪኸውን ይግባእ። እዚ ፖለቲካዊ ስራሕ ዘይፈጸመ፡ ምእንቲ ዚለዓለ ረብሓ ህዝቢ ኤርትራን ሃገረ ኤርትራን፡ (1) ነቶም ጸግዒ ተጻባኢቲ ግዳማዊ ሓይልታት ዚሓዙ፡ ነቲ ሓደገኛ ሳዕቤን ጸግዖም ኪኸታሉ፤ (2) ነቶም ነቲ ህሉው ሓሳረ-መከራ ህዝቢ እናፈለጡ፡ ነቲ ምልካዊ ስርዓት ዚደግፉ፣ መርገጺኦም ብምቕያር ምእንቲ ናይ ሓባር ረብሓ ኣብ ጎድኒ ህዝባዎም ደው ኪብሉ፤ (3) ነቶም ኣብቲ ‘ሰቕተኛ ኣብዝሓ’ ዚተደገቡ፡ ኣብቲ ምእንቲ ድሕነት ህዝብን ሃገርን ዚካየዱ ቃልሲ ንፍትሕን ቅዋማዊ ምሕደራን ኪጸንቡ፣ ብብልሓት ከጎሳጉሱ ይግባእ።

ኤርትራ ሃገርና ንኹሉ ኤርትራዊ ማዕረ እትብጻሕ፣ ቅዋማዊ ምሕደራ ኣብ ዚትከለሉ ድማ፡ ኩሉ ኤርትራዊ ኣብ ትሕቲ ሕጊ ብማዕርነት ዚነብረላ ናይ ሓባር ዓደቦ ኢዩ። እቶም ከም ባሕቲ መስከረም፡ መዓልቲ ናጽነት፡ መዓልቲ ሰማእታት፡ ልደት፡ ፋሲካ፡ ዒድ አል ፈጥር፡ ዒድ አል አድሓ፡ ወዘተ፡ ዚኣመሰሉ ሃገራዊ በዓላት ንኹሉ ኤርትራዊ፡ ኣብ ውሽጥን ኣብ ወጻኝን፡ ፖለቲካዊ መርገጺኡ ይኹን ፖለቲካዊ ምትእስሳር ብዘየገድስ፡ ብማዕረ ዚብጽሑን ብሓባራዊ ስነት ኪኸቡር ዚግብኦምን ዓቢይቲ ህዝባዊ በዓላት ኢዮም። ኩሎም ድማ ጸጋታትን ሕላጎት ሓድነትን ህዝቢ ኤርትራ ኢዮም።

ብተወሳኺ፡ ፈስቲቫላት ኩነ ባህላዊ ምርኢታት ኣብ ዳያስፖራ፡ እቲ ካብታ ዘፍቅራ ሃገሩ ርሒቑ፡ ካብ ዘፍቅርም ወለዱ፡ ቤተሰቡን ፈተውቱን ተፈልዮ ብናፍቕት፡ ጽምዖን ተነጽሎን ዚሳቕ ዘሎ ዓቢ ክፋል ህዝብና፡ ነንሓድሕዱ ዚራኸቡሉ፣ እቶም ኣብ ንእስነቶም ዚተሰዱዱ ኩነ ኣብ ወጻኢ ተወሊዶም ዚግብዩ መንእሰያት ተራኺቦም ዚላለዩሉ፣ ማሕበራዊ ዝምድናታትን ምትእስሳራትን ዚፈጥሩሉ አዝዮ አገዳሲ ባህላዊ ጽንብላት ኢዩ። እቲ መድረኻት ብቲ ዓመጽኛ ስርዓትን ደገፍቱን ኪውደብ፡ ንፕሮፓጋንዳዊ ሃልኪ ናይቲ ስርዓት ኪምዘመዝ፡ ድኻም ናይቲ ንዓሰርተታት ዓመታት ኣብ ዓንኬል ሓድሕዳዊ ቊርቊስ ዕንክለል ኪብል ዚጸንሐ “ደምብ ተቓውሞ” ዘመልከት ተርእዮ ኢዩ። እቲ ኣብቲ ፈስቲቫላትን ባህላዊ ምርኢታትን ዚሳተፍ ኤርትራዊ ደጋፊ ናይቲ ምልካዊ ስርዓት ጥራይ ከም ዘይከኑ ዚሕብር መርትዖታት ኣለዉ። ከንዲ ዚኹን፡ ቀጽሪ ልዑላውነት ኤርትራ፡ ንኹሉ ኣብ ልዕሊ ሰላማውያን ኤርትራውያን ዚፍጸም ጎነጽ መጥቃዕቲ ብትሪ ብምቅዋምን ብምኹናንን፣ ነቲ ግጉይ አረአእያ ዘለዎ ዜጋ ብምእራም፡ ነቲ ቅኑዕ ዘሎ ተቓላባይ ብምትብባዕ፡ ንኹሉ ደሞክራሲያዊ ኤርትራዊ ናብ መሳርዕ ኢድማዒ ተቓውሞ ንምስላፍ ብዚተወደበ አገባብ ንምጽሕፈት ብብልሓት ኪጥቀሙ ይግባእ።